

MUKANDA LE ASI

HEBERU

*Unyashungu Akati Diui Diandi Dia
Ndjihelu Unyo w'On'Andi*

1 Lu nshi y'edjedja, Unyashungu akatelaka watshesu aui andi l'enyoye w'amvutshi lu akambu efula la wehu efula wa ditelu. 2 Keli l'ekumelu ka nshi yako, ndi akatutela diui l'unyo w'On'andi, lakandasonola ukito a diango tshe, uma le ndi mbakandatungi andja. 3 Ndi eko ngaingai ka lutumbu landi, ndu efanelu k'utundu andi. Ndi atukimelaka diango tshe la diui diandi dia wulu. Lam'akandashidiya mbedia akambu wa kolo, ndi akadjase lu lunya la pami la Khumadiondjo ka l'ulungu; 4 akayala uku leli ladiku dia andjelo, ndu lukumbu lakandakundja ndeka kumbu yawo ololo.

*Ona Kuleki Andjelo: Dieli la Antu Dia
Ndeka Mbūkela*

5 Ondjelo akona akandatela ati: We keli On'ami, Elo kukutshimi? Ndu ati: Dimi layuyala Shi le ndi, Ku ndi ayuyala Ona le mi? 6 Ntu, lam'akandayangini ntuma on'andi l'enundu la kete, ndi akati ati: Andjelo tshe wa Unyashungu wotemole. 7 Ndi akati dikambu dia andjelo ati: Ndi atuhiluyaka andjelo andi pepe, Ndu ekambi andi nyumbi ya dja. 8 Keli ndi mvutaka dia Ona ati: We Unyashungu, kiti kaye ka diulelu keko pundju pundju. Danga dia diulelu diaye dieko danga di'akambu w'ololo. 9 We akalangi ololo, akahetsha kolo. Okone Unyashungu, Unyashungu aye, Akakukiti iso k'ongenongeno wuleki anyaye. 10 Ntu, We, Khumadiondjo, lakahiki tshina dia kete l'etatelu, Ulungu eko ulimu w'anya aye. 11 Diango ne diayushisho, keli we kayutshikala pundju. Dio tshe diayolombo uku dihondo. 12 We ayudiomba uku ukutu, La uku dihondo, ku dio diayukadimo. Keli we eko pupu pundju, Deku diaye hadiushila. 13 Keli ondjelo akona akandatela etena kemitshi ati: Udjase lu lunya lami la pami, Edja ndu lam'ayumete atunyi aye Kihuna k'ekulu aye? 14 Vo tshe waha nyuma

yatukambaka, yakandatumi dia nkambela wane wayukita panda ulimu uka?

*“Ukundi Ayutuhanda,
Naka Tambukale Panda?”*

2 Okone dieli la su dia ndeka nkana akambu wakatuki, shu tatukangana uma le wo. 2 Ne dia naka diui diakati andjelo diakashikikala, ndu kolo tshe la uhedia wakalungula difutu diedimi la etsha ako, 3 ukundi ayutuhanda, naka tambukale panda kene ka wuki? To kakatutela Khumadiondjo ntundu, ndu kakashikikala le su uma le wane wakakiuki. 4 Ndu Unyashungu kakati diui kame la wo lu tulimbitelu la akambu wa mamba, lu akambu wa wulu wa wehu efula, ndu lu eshasha wa Nyuma k'Ekila, uku lulangu landi.

*Ndi Ambuleka Mbeya Nkimanyia Antu ne
Dia Ndjakitshakitsha Kandi*

5 Ne dia ndi kumbete wa la kete yayayi yatasu la tshina di'andjelo wa Unyashungu. 6 Keli untu omotshi akatutela lu dihuli dikina ati: Untu akona luwuhwe? Kana on'a untu, akona lakendelaye? 7 We kakutungi yema tshitshe la tshina dia andjelo; We akulimbe dembo dia kusu la lutumbu ndu la kenemo, Akukitsha ladiku dia elimu wa anye aye. 8 Ndi akete diango tshe la tshina di'ekulu andi.

Ne dia ndi akete diango tshe l'okongo andi, nduku engo kakandatshiki, kaha l'okongo andi. Keli kakiane, shu hatenyi diango tshe dietema l'okongo andi. 9 Keli shu menaka Jesu, one lakawaete l'okongo wa andjelo yema, ulimbi dembo dia kusu la lutumbu ndu la kenemo ne dia asui wa nyoi, ne dia ndi mvwela antu tshe, dia ngandji ka mamba ka Unyashungu.

10 Diango tshe diakatungama dikambu diandi, diango tshe diakatungama uma le ndi. Okone ndi akela ana efula lu lutumbu, dia nduwanya utungi wa panda kawo uma l'asui. 11 Ne dia one latukidiaka la wane wambukidiama weko tshe kame. Okone

ndi huki sonyi dia mbaeta ati: Anyasu; 12 ata ati: Dimi layutela anyasu lukumbu laye, Layukimbela esambu wa nkandula l'atei wa lusanganya. 13 Ndu ntu ati: Dimi layuwekama. Ndu ntu ati: Dim'one, dimi la ana wakambisha Unyashungu.

***"Ndam Akasuyama, Akahimbama,
Mbeyandi Nkimanyia Wane
Wambuhimbama"***

14 Okone, ne dia ana weko la emunyi la dikila, ndu ndame akayala uku vo; dia ndi nembia laki la wulu a nyoi, letawo vati: Uhimbanyi, uma lu nyoi kandi; 15 la dia ndi ntshungula wane tshe wakatshungama uma lu fumbi ka woma a nyoi. 16 Mete, ndi hakimanyia andjelo, keli ndi atukimanyiaa tukanula t'Abrahamama. 17 Okone diaki la ndi dia nfanyema la anyandi lu akambu tshe, dia ndi ndjala olombedi a ladiku a ketshi la wa kolamelu l'ulimu la Unyashungu, ne dia nambwela antu ulambu wa kolo yawo. 18 Ne dia ndame akasuyama ndu akahimbama, mbeyandi nkimanyia wane wambuhimbama.

Jesu Ndeka Mose

3 Okone, anyasu ekilami, waketama la su lu leta la l'ulungu, nyukani dia utumami, olombedi a ladiku ako lakatetawo, Jesu ndame. 2 Ndi aki la kolamelu le one lakosonola, uku aki Mose lu luudu tshe la Unyashungu. 3 Ne dia Jesu akakuki dia ndjala la lutumbu la wuki uleki Mose, uku eli umbiki a luudu la nemo uleki luudu. 4 (Ne dia mvudu tshe yatuhikamaka le antu, keli umbiki a diango tshe eli Unyashungu.) 5 Mete, Mose aki la kolamelu lu luudu la Unyashungu tshe uku ukambi; ndi aki omenyi w'akambu wakahumbi mvutama. 6 Keli Kristu aki ladiku dia luudu la Unyashungu uku ona. Shu teli uku luudu landi, naka shu tayushikikala lu dihunga diasu, lu lutumbu ndu lu elungamelu kasu edja ndu l'ekumelu.

***"Naka Nyambuka Diui Diandi Elo,
Tanyukikitshaki Etema"***

7 Dia dikambu ne, mbakatutela Nyuma k'Ekila ati: Elo, naka nyayuka diui diandi, 8 Tanyukikitshaki etema anyu, Uku lu nshi y'uhedia, Uku lu lushi l'ehimba l'usui, 9 Lene akampimbi watshenyu, Lam'akawenyi etsha ami deku akumi anei. 10 Uma lu dikambu so, mbakambutsha wa lolonga lako kele; Mbakamati nti: Vo watunganelaka

nshi tshe l'etema awo; Vo haweyi mbuka yami. 11 Okone mbakamatshibi la kele nti: Vo hawotoki lu mumuya kami. 12 Anyasu, nyewo, untu omotshi l'atei anyu atukuyala la utema wa kolo waha la mbetawo, la ntombokwela Unyashungu a lumu. 13 Keli nyulakanaki la lushi la lushi, uku lushi letawo vati: Elo, ne dia otoi anyu atukukikitshama la lukesu lu akambu wa kolo. 14 Ne dia shu tambuyala embekesenedi wa Kristu, naka tayutetemala nkimela elungamelu kasu wulu edja ndu l'ekumelu, 15 lam'akawati vati: Elo, naka nyayuka diui diandi, Tanyukikitshaki etema anyu, uku lu nshi y'uhedia. 16 Wa na wakahedia lam'akawuki? Aha waku tshe wakatumbi la Mose uma l'Edjibitu uka? 17 Wa na wakawutsha kele deku akumi anei? Aha waku wakatsbaka akambu wa kolo, wakako alimba awo l'usui uka? 18 Wa na wakandatshibela ati: Nyu hanyoto lu mumuya kami, aha paka waku waki la uhedia? 19 Shu tambena shati: Vo kumbeya mboto, ne dia uhedia awo.

***Embetawudi Etu Mbayoto
lu Mumuya Kakandalaki***

4 Okone, lam'eki daka dia mboto lu mumuya kandi, tuki woma, ne dia omotshi anyu atukuheko mboto loko. 2 Mete, wakatusambisha lukumu l'ololo uku vo, keli diui diakawuki kundjala waho le wo, ne dia dio kundjala kame la mbetawo le wane wakadiuki. 3 Ne dia shu wane wakayetawo, mbamoto lu mumuya kako, uku akandati ati: Uku akamatshibi la kele nti: Vo hawoto lu mumuya kami, kuyanga elimu andi wakashidiana umaka etungelu ka kete. 4 Ne dia ndi akati lu dihuli dikina dikambu dia lushi l'esambeli okone ati: Unyashungu akumuya lushi l'esambeli uma lu elimu andi tshe; 5 la lu dihuli diako ntu ati: Vo hawoto lu mumuya kami. 6 Okone, ne dia dihuli diambutshikala dia amotshi mboto loko, ku waku wakawasambisha lukumu l'ololo ntundu komboto loko ne dia uhedia, 7 ndi akasonola lushi lomotshi ntu, ati: Elo, uku akati Davidi lam'aketi etenyi k'utali, uku akawati ntundu vati: Elo, naka nyayuka diui diandi, Tanyukikitshaki etema anyu! 8 Utunduyala Jashua akawasha mumuya, tshiki Unyashungu kumbatela dia lushi lukina l'okongo diku. 9 Okone mumuya ka lushi l'ekila kambutshikala le antu wa Unyashungu. 10 Ne dia one lotwe lu mumuya kandi, ambumuya uma lu elimu andi, uku akumuya Unyashungu uma lu elimu andi.

Diui Dia Unyashungu Dieko la Wulu Ndu la Diesa

11 Okone tutetemali dia shu mboto lu mumuya kako, untu takokaki uku djimbitela ku y'uhedia. 12 Ne dia diui dia Unyashungu dieko la lumu, la wangasanu, la diesa diuleki yombo ya pemo wedi ehendi, dio diatutundulaka edja ndu diambatanya utema la nyuma, ndu asonga la ehihu. Dio mbeyaka nimbitela tukanyi la saki ya utema. 13 Nduku engo kakatungama, kahenama lu ashu andi. Keli diango tshe dieko etakataka ndu diatenamaka hwe la ntundu ka ashu wa one lahumbasu.

Jesu, Olombedi a Wuki a Ladiku

14 Okone, ne dia shu teko la olombedi a wuki a ladiku laketi l'atei w'ulungu, Jesu, On'a Unyashungu, tutetemali nkimela mbetawo kasu. 15 Ne dia shu kema la olombedi a ladiku laheyi ntuka ketshi lu weodu asu, keli shu la olombedi a ladiku lakahimbama lu wehu tshe uku shu, keli kuntsha kolo. 16 Okone tusukani la dihunga lu kiti ka diulelu ka ngandji ka mamba, ne dia shu mbukama ketshi, la dia shu mena ngandji ka mamba ka ntukimanya l'etena la uhumba.

Ulimu w'Olombedi a Ladiku

5 Ne dia olombedi a ladiku tshe lambosonwama uma l'atei w'antu, ambosonwama dikambu dia antu lu akambu wa Unyashungu, dia ndi nkimo eshasha la elambu wa nyimanya kolo. 2 Ndi mbeyaka ndjala la memakana le akanga a dinginya la le amunganedi, ne dia ndame keli l'atei w'akanga a weodu. 3 Dia dikambu ne, dieli la ndi dia nambula ulambu dikambu dia kolo yandi uku alambulandi dia kolo y'antu. 4 Nduku untu ayuyaosela kenemo kene tshikima Unyashungu kuwetshi, uku aki Arona.

Kristu Keli Olombedi Asu a Ladiku

5 Osoku ndu Kristu kundjatumbula ne dia ndjala olombedi a ladiku, keli one lakutumbula kakawutela ati: We eko On'ami, Elo kukutshimi; 6 Uku atandi lu dihuli dikina ati: We keli olombedi pundju, Uku Melekizedeke.

7 Lu nshi yakindi lu dimba, Jesu akatemolaka la akasengasengaka one laki la wulu a mbushimbela uma lu nyoi la delu dia wulu la asoi lu ashu, ku ndi akawukela ne dia woma wakandukaka Unyashungu. 8 Kuyanga ndi aki Ona, ndi akeki ndjala

la ukitanya lu akambu wakandasuwaka. 9 Lam'akandaluwanyema ololo tshe, ndi akayala utungi a panda ka pundju le wane tshe watuki tanyia. 10 Ndi aketama le Unyashungu ati: Olombedi a ladiku uku Melekizedeke.

Awele ne Dia Ana w'Ashashi; Mbu ya Nde ya Wulu ne Dia Dikumanyi

11 Shu la akambu efula wa mvuta dikambu diandi, weli wulu a nyukadimwela, ne dia nyu nyambuyala puki. 12 Kuyanga etena kambeta ka nyu ndjala embetsha, nyu nyambuhumba ukina nyetsha akambu w'etatelu k'auzi wa Unyashungu ntu, ndu nyambuyala uku wane wahumba awele, aha mbu ya nde ya wulu. 13 Ne dia untu tshe laloma awele, atekelaka diui dia akambu w'ololo; ne dia ndi eki ona ashashi. 14 Keli mbu ya nde ya wulu ndjalaka ne dia etshundju w'antu, wane wambekela, la wambuyala la tumba ta ntshikitanya ololo la kolo.

Tutetemali lu Ditsshelu Di'Etshundju w'Antu

6 Okone tutshiki dietsshelu dia ntunduntundu dia Kristu, tutetemali lu dietsshelu di'etshundju w'antu. Tatuhihaki tshina di'ekadimwela k'etema k'uma lu etsha wa nyoi ntu, ndu dia mbetawo k'utsha le Unyashungu, 2 kame la wetshelu wa batiza, la ahelu k'anya, ndu la eulwelu k'uma lu nyoi, ndu la elumbwelu ka pundju. 3 Shu tayutsha osoku, naka Unyashungu ayetawo. 4 Ne dia waku wakenyi yanyi ya Unyashungu etena kekina, la wakalungula ushasha uma l'ulungu, la wakayala amboshi wa Nyuma k'Ekila, 5 la wakunganela diui di'ololo dia Unyashungu, la wulu w'etena kayayi, 6 ku l'okongo diku wakanganela, ku heyana dia mbakaluya ntu l'ekadimwelu k'etema ne dia vo wambudiaka On'a Unyashungu ntu, wambuwutsha sonyi lu seke. 7 Ne dia kete yatomenaka mvula yatolokaka tena efula loko, la yatutumbiaka mbu, ya nde y'ololo le wane wayombela, yo yatulungulaka otshoko uma le Unyashungu. 8 Keli naka yo yayutumbia atende la ahangulakoi, yo yayutunama, yayuyala lasuki la mbidjama mananu. Ekumelu, kayo eli dia ntshumbama.

Nyutetemali, Tanyuyalaki Tusuasua

9 Elangimi, tambulungamela akambu wuleki ololo le nyu, akambu wambuyelana la panda, kuyanga mbatasu osoku. 10 Ne dia

Unyashungu kema kolo, dia ndi mbuhela ulimu anyu la ngandji kakanyenya antu lu lukumbu landi, uku akanyakimanyia ekilami, ndu uku atshanyu edja ndu elo. 11 Shu nangaka nyu tshe untu l'untu ntetemala dia ndjala la ukalanganu one lu akambu tshe w'elungamelu edja ndu l'ekumelu, 12 diaha nyu ndjala tusuasua. Keli nyukuya wane wambukita alaka ne dia mbetawo la etetemalu kawo.

Etshibelu ka Unyashungu Kahakadimo: "Elungamelu Kakawatukitshiya"

13 Ne dia lam'akalaki Unyashungu Abarahama daka, ne dia ndi kumbeya ntshiba ukina luleki wuki, ku ndi akayatshibela ndame, 14 ati: Mete, dimi layukotshokola, ndu layukufudia. 15 Okone Abarahama akayala la memakana, akalungula daka diako. 16 Antu watutshibaka luleki wuki uleki ndjatshiba vame, lu tamu tawo tshe, etshibelu keli diui dia nshidiya dikambu. 17 Okone lam'akalangi Unyashungu menya ekito wa daka ati: Diui diami hadiukadimo, ndi akahanya etshibelu ladiku, 18 ne dia akambu ako ahendi hawukadimo, la Unyashungu heyi mvuta kashi lu akambu ako. Shu la dikambu dieya ntukikitsha, shu ane wakalawo dia nungula elungamelu kakawatukitshiya. 19 Elungamelu kako keko uku lungu la mashua l'utema, keli la mete la eteti, ka mboto l'atei a dihondo di'ekumbamelu. 20 Lu dihuli diako, mbakatotwela Jesu uku utatedi lam'akandayala olombedi a ladiku uku Melekizedeke pundju.

Jesu Olombedi a Ladiku Uku Melekizedeke

7 Ne dia Melekizedeke one, khum'ekanga ka Salema, olombedi a Unyashungu a l'ulungu, akahumana l'Abarahama lam'akandayakalulaka uma la ntudiaka khumi ya dikanga, akotshokola. 2 Ku Abarahama akakahana la ndi etenyi ka dikumi ka diango tshe. Ekadimwelu ka ntundu ka lukumbu landi, kaki khum'ekanga ka akambu w'ololo, ndu khum'ekanga ka Salema, kitshimudi ati: Khum'ekanga ka ki. 3 Ndi aha la shi, aha la nyangu, aha la watshendi, aha l'etatelu ka nshi kana ekumelu ka lumu, keli wakawete uku On'a Unyashungu. Ndi ambutshikala olombedi pundju.

4 Nyukani yimba dia wuhu waki untu one wuki! Tshesu Abarahama akawusha etenyi ka dikumi ka diango dia dimbu diuleki ololo. 5 Mete, tukanula ta Lewi tutu mbatulungulaka

ulimu w'olombedi. Okone vo ndjalaka la olembe wa mbosa tenyi dia dikumi uma le anyawo, uku yediko y'elembe, keli vame wakuto uma le Abarahama. 6 Keli one laki watshendi kumbalema uma le wo, akose tenyi dia dikumi uma le Abarahama, akatshokola one laki la alaka. 7 Keli hatamanya tamu, one luleki tshitshe akatshokwama uma le luleki wuki. 8 Antu watuvokaka, mbatulungulaka tenyi dia dikumi lindu, keli wambututela dia ukina leko, leli la lumu. 9 Okone shu mbeyaka mvuta shati: Lewi, katulungulaka tenyi dia dikumi. Ndi ndame atukimoka tenyi dia dikumi uma le Abarahama, 10 ne dia ndi aki l'utema a tshendi lam'akandahumana la Melekizedeke.

Khumadiondjo Akoto lu Dihuli Di'Asi Lewi

11 Naka elombedi w'asi Lewi kumbeya mbete antu eluwanyi (ne dia antu wakalungula elembe uma le wo), ukundi akahumbi olombedi ukina ntumba uma lu diuhu dia Melekizedeke, aha uma lu diuhu dia Arona? 12 Ne dia naka wakakadimulaka elombedi, diaki la wo dia nkadimula ndu elembe. 13 Ne dia one latutelawo akambu aso, usi wudja ukina kendi, uma lu wudja ako waha la untu latsha ulimu w'ediakelu. 14 Dikambu ne diambeyamaka ati: Khumesu akuto uma la Juda. Mose kumvuta nduku diui dikambu dia elombedi uma lu wudja ako.

Kristu Atuyalaka la Lumu ne Dia Neketela Antu

15 Akambu ane wambuleka mbeyama, naka olombedi ukina ambutumba lu efanelu ka Melekizedeke, 16 lakatungama aha uku olembe w'antu, keli uma lu wulu a lumu lahalana. 17 Ne dia wambuta dikambu diandi vati: Olombedi a pundju mbeye, Uku Meleldzedeke. 18 Okone wakanya olembe omotshi wa la ntundu, ne dia olembe ako waki wodu, 19 (ne dia elembe ako kunduwaya nduku dikambu). Okone wambela elungamelu kuleki ololo, kako kambutusukanya le Unyashungu.

20 Vo kuntsha dikambu ne aha la etshibelu. 21 Wane wakayalaka elombedi ntundu, wakasaka ulimu awo aha la etshibelu. Keli ndi, wakawete olombedi l'etshibelu, le one lakati dikambu diandi ati: Khumadiondjo ambutshiba, Ndi hukadimula kanyi yandi; Olombedi mbeye pundju. 22 Okone Jesu ambuyala okole wa sheki yuleki ololo.

23 Elombedi wa ntundu wakayalaka

efula, ne dia nyoi akashimbaka ntetemala l'ulimu ako pundju. 24 Keli ndi atutshikalaka pundju, ulimu andi w'olombedi hakadimo. 25 Okone ntu, ndi mbeyanga nshimbela wane watusukanaka le Unyashungu tena tshe dia dikambu diandi, ne dia ndi atuyalaka la lumu pundju ne dia mbateketela.

26 Diambutusunganela dia shu ndjala la olombedi a ladiku w'ekila, waha la lukesu, waha la akambu wa kolo, wutshikitanyi la antu wa kolo, wediami ladiku di'ulungu tshe. 27 Ndi hahumbi nkimo elambu la lushi la lushi, uku olombedi wa ladiku: ntundu ne dia kolo yandi, l'okongo ne dia kolo ya antu. Ndi akashidiya dikambu diako pundju l'etena otoi lam'akandayaldmo ndame. 28 Ne dia elembe wambete antu waki weodu olombedi wa ladiku, keli diui di'tshibelu diakayi l'okongo w'elembe, diakashikike Ona, lakaluwanyema pundju pundju.

Akambu wa Sheki ya Ntundu Kumbeya Nduwanyana Atemodi

8 Lu akambu wambututaka, dikambu dia wuki dieko okone: Shu teko la olombedi a ladiku a wuhu oso, lakadjase lu lunya la pami la kiti ka diulelu ka Khumadiondjo l'ulungu, 2 ukambi wa lu etemwelo ndu lu luudu la dipema la mete, lakahiki Khumadiondjo, aha untu. 3 Ne dia olombedi a ladiku tshe ambosonama dia nkimo eshasha la elambu, okone dieli la olombedi ako dia ndjala la engo ka nkimo. 4 Utunduyala ndi aki la kete, tshiki ndi kundjala uku olombedi, ne dia akina weko watukimoka eshasha uku wata elembe. 5 Vo watukambelaka esangwelu la didjidji dia diango dia l'ulungu ulimu, uku akewula Unyashungu Mose lam'akandayangi mpika etumbu; akawutela ati: Enda, utshi diango tshe uku yediko yakamakenya l'ukungu. 6 Keli kakiane Kristu ambuyala la ekambelu kuleki ololo, uku umbidji a sheki yuleki ololo mbendi, yakadjama lu alaka wuleki ololo. 7 Utunduyala sheki yako ya ntundu yaki ololo tshe, tshiki vo kumbidja sheki ya hendi.

Sheki y'Uyuyu

8 Ne dia ndi akātani la munga lam'akandati ati: Nyulungi, nshi yayuyala, mbata Khumadiondjo, Yayumudja sheki y'uyuyu la khumbu k'asi Isariyele Ndu la khumbu k'asi Juda. 9 Aha uku sheki yakamadji la watshewo Lu lushi lakamâkimela lu lunya, Dia mbalombola uma lu kete ya Edjibitu; Ne dia vo kuntetemala

lu sheki yami, Dimi kumbaenda, mbata Khumadiondjo. 10 Khumadiondjo akati ati: Sheki nye mbayumudja la khumbu k'asi Isariyele Lam'ayeta nshi sho; Dimi layudja elembe ami lu tukanyi tawo, Layefunda l'etema awo, Ku dimi layuyala Unyashungu awo, Vo wayuyala wudja ami. 11 Vo hawuyetshanya untu la unyandi, untu la unyandi; La untu la onangu, untu la onangu, ati: Eyi Khumadiondjo; Ne dia vo tshe wayumbeya, Uma le luleki tshitshe edja ndu le luleki wuki l'atei awo. 12 Ne dia dimi layuwauka ketshi lu kolo yawo, Dimi haluhu munga yawo ntu. 13 Lam'akandati dia sheki y'uyuyu, okone ndi ambete sheki ya ntundu l'okongo. Keli engo kaya edja, kaya umusu, kambuyanga nshisho pundju.

9 Sheki ya ntundu yaki la adjangu dia otemwelo la etemwelo ka la kete. 2 Ne dia wakalongosola luudu la dipema lu dihuli dia ntundu, wakakitsha ekitshele ka tala, la mesa, la ma di'Eyalelu. Dihuli diako diambetama ati: Dihuli di'Ekila. 3 L'okongo a dihondo di'ekumbamelu dia hendi, luudu la dipema leko letawo vati: Ekila ka Dikila. 4 Donga dia paunyi dia ntshumba malashi dieko loko, ndu oshete wa sheki wukumbami la paunyi ladiku tshe, aki la puki ka paunyi kaki la mana loko, ndu danga dia Arona diakamene songusongu, ndu pasi di'ave dia sheki; 5 ladiku diawo kaki okeruba wa lutumbu wukumbi edie ka ketshi. Shu hateyi nyutela dia akambu aone otoi kakiane.

6 Ku lam'akalongoswama diango so osoku, olombedi watotoka lu luudu la dipema la ntundu, watutshaka elimu awo. 7 Keli lu luudu la dipema la hendi, tshikima olombedi a ladiku katotoka woto otoi lu eleku la dikila, diakandakimo dia kolo yandi, ndu dikambu dia kolo y'antu. 8 Nyuma k'Ekila ambutenya dikambu so ati: Mbuka k'utsha l'etemwelo katenama lam'akemadi luudu la dipema la ntundu 9 (lako leli djimbitelu y'etena kene). Watukimoka eshasha la elambu waheyi lama mbete khum'utema k'otemodi ololo tshe, uku yediko y'elongoswelo kene. 10 Keli elembe wa dimba tu mbewo ndu mbu ya nde la dinono ndu wehu efula wa diokelo di'ashi, wakadjama edja ndu lam'akakuki etena k'elongoswelo.

Keli Kristu Akalungwela Antu Etshungwelu ka Pundju

11 Keli lam'akene Kristu uku olombedi a ladiku a diango di'ololo diayayi, ndi aketi lu

luudu la dipema luleki wuki la uluwanyi (laki kumpikama l'anya w'antu, dia mvuta osoku ati: Aha ka etungelu kene). 12 Ndi komboto la dikila dia mbudi la dia esongo wa ngombe, keli la dikila diandi ndame. Ndi akoto etena otoi lu Dihuli di'Ekila, lam'akandalungwela antu etshungwela ka pundju. 13 Ne dia naka dikila dia mbudi la dia waumi wa ngombe, la utuku w'osongo a ngombe mbeyaka nkidila la mbedia antu uma lu kolo yawo lam'amongawo diango diako, l'alimba awo, 14 undi dikila dia Kristu, lakayakimo aha la diwadi le Unyashungu lu wulu a Nyuma ka pundju, hadiuleki mbedia khum'etema yanyu uma lu etsha wa nyoi, dia nyu nkambela Unyashungu a lumu ulimu uka?

Kristu Akatukanya la Sheki y' Uyuyu

15 Dia dikambu so, mbakatukanya Kristu la sheki y'uyuyu. Ndi akavu ne dia nyimanyia antu kolo yaki lu sheki ya ntundu, ne dia wane wakandeti walunguli daka dia ukito a pundju. 16 Ne dia lene ambuyala daka, dieli la nyoi ka one lakadikimo ndjala shikaa, 17 ne dia daka ndjalaka la wulu lam'ayuvo kangadio. Dio kema la wulu lam'eki kangadio la lumu. 18 Okone ndu sheki ya ntundu kunkidiana aha la dikila. 19 Ne dia lam'akatela Mose antu adjangu tshe uku aki elemba, ndi akose dikila dia esongo wa ngombe la dia mbudi, ndu ashi la diosa dia tilili la lushindja, akamonge buku ndu ului w'antu tshe; 20 akati ati: Dikila ne dieko dia sheki yakanyudjangela Unyashungu. 21 Ntu, ndi akamonge luudu la dipema la alonga tshe wakawatshaka ulimu la dikila pupu. 22 Uku wata elemba, mbatami nti: Diango tshe diambediama la dikila, lam'aha ekwelo ka dikila, keti edimanyelu ka kolo kema laawo.

"Dia Minya Akambu wa Kolo Mbakandayakimo"

23 Okone diaki la wo dia mbedia difanelu dia diango dia l'ulungu la elambu ene. Keli diango dia l'ulungu diame diakediama la elambu wuleki ene ololo. 24 Ne dia Kristu komboto lu etemwelo kakatshama l'anya w'antu, efanelu ka mete mete, keli ndi akoto l'ulungu, ne dia menama lu ashu a Unyashungu dia dikambu diasu. 25 Aha dia ndi ndjakimo ekimo efula, uku atotoka olombedi a ladiku lu Dihuli di'Ekila lu eleku la dikila diaha diandi. 26 Naka osoku, diaki la ndi dia nsuwa tena efula uma l'etatelu k'andja. Keli ndi akenama etena

otoi ketu l'ekumelu ka etena kene, ne dia minya akambu wa kolo mbakandayakimo. 27 Uku dieli la antu dia mvo luvo otoi, ku elumbwelu ndjuya l'okongo, 28 okone ndu Kristu akakimoma etena otoi dia memba kolo y'antu efula. Ndi ayene etena ka hendi, etali la kolo, le wane watukungelaka dia vo ndjala la panda.

Dikila Dia Nyama Kumbeya Minyia Antu Kolo

10 Ne dia elemba waki didjidji tu dia akambu w'ololo wayayi, waha efanelu mete mete ka diango so, haweyi nduwanya waku watusukanaka la elambu watuwulambulaka l'eleku l'eleku. 2 Naka osoku kema mete, tshiki vo kunkimo mbalambula uka? Utunduyala atemodi wakediama etena otoi, tshiki vo tawaki la wutshu wa kolo ntu. 3 Keli lu elambu ako, kaki euhwela k'akambu wa kolo lu eleku l'eleku. 4 Ne dia dikila dia waumi a ngombe la dia mbudi hadieyi minyia antu kolo.

Lu Ndjakimo Uku Ulambu, Mbakandaluwanya Wane Wakakidiana

5 Okone lam'akayi Kristu la kete, ndi akati ati: We kunanga elambu la eshasha, Keli we akanongoswela dimba. 6 We kongenangena lu elambu wa lutshumba, Kana lu elambu wa kolo. 7 Ku dimi lakati nti: Enda, dimi lambuya, Dia ndjutsha lulangu laye, we Unyashungu, Uku akawafundela lu wombo a buku. 8 Lam'akandati ati: We kunanga kuyanga ngenangena lu nyama y'elambu, elambu, elambu wa lutshumba la elambu wa kolo (elambu wakawalambula uku wata elemba), 9 ku ndi akati ati: Enda, dimi lambuya dia ndjutsha lulangu laye. Ndi akanya dikambu dia ntundu, ne dia ndi nshikikadia dikambu dia hendi. 10 Shu takakidiana lu lulangu landi, ne dia Jesu Kristu akakimo dimba uku ulambu etena otoi.

11 La olombedi tshe latemalaka la lushi la lushi atsha ulimu andi, atukimoka ulambu pupu, waheyi minya kolo. 12 Keli Kristu, lam'akandayakimo etena otoi uku ulambu wa kolo, ndi akatudjase lu lunya la pami la Unyashungu. 13 Ndi akakungi edja ndu atunyi andi wakayala kihuna k'ekulu andi. 14 Ne dia ndjakimo kandi uku ulambu mbakandaluwanya wane wakakidiana. 15 Ndu Nyuma k'Ekila ambutenya dikambu ne; ne dia l'okongo, ndi akati ati: 16 Sheki nye mbyumudja la wo l'okongo a nshi sho,

mbata Khumadiondjo: Dimi layudja elemba ami l'etema awo, Layefunda ndu lu yimba yawo. Ku ndi akati ati: 17 Dimi haluhu kolo yawo kuyanga uhedia awo ntu. 18 Lam'eli edimanyelu k'akambu ane, kema dikambu dia nkimo ulambu wa kolo ntu.

Tusukani la Etema a Mete

19 Okone anyasu, ne dia shu la dihunga dia mboto lu etemwelo ne dia dikila dia Jesu, 20 lu mbuka kakandatukilela, mbuka k'uyuyu ka lumu, uma lu dihondo di'ekumbamelu, diatasa shati: Dimba diandi, 21 shu teko la olombedi a ladiku a lu luudu la Unyashungu. 22 Okone tusukani l'etema a mete wuludi la mbetawo, la etema asu wolongoswami uma lu khum'etema ya kolo, la alimba asu wotshami l'ashi a pudipudi. 23 Tutetemali lu mbetawo k'elungamelu kasu, to katukengama; ne dia one lakalaki daka ne eli la kolamelu. 24 Tukananeli untu l'untu dia ntomboshanya lu ngandji la lu elimu w'ololo. 25 Tatukimoki nsangana kame, uku eli etshelu k'amotshi, keli tukikitshanyaki. Tuleki ntsha okone, ne dia nyambena nyati: Lushi lako laya suki.

***Kema Ulambu Ukina Weya Nyimanya
Kolo ya Untu Latetemala Ntsha
Akambu wa Kolo***

26 Naka shu tayutetemala ntsha kolo lam'eyasu mete, kema ulambu ukina weya nyimanya kolo yako, 27 keli paka elungamelu ka woma w'elumbwelu kayayi, la fono ka wulu ka dja yayutshumba atunyi. 28 Untu lakonyola elemba wa Mose akavu, aha la ketshi, lu diui dia emenyi ehendi kana esatu. 29 Ukundi akananyu di'asui wa one lambukamela On'a Unyashungu la tshina di'ekulu andi, la ambete dikila dia sheki yako yakandakidiana ati: Anyanya, la ambonyola Nyuma ka ngandji ka mamba, ayuleka tena ngana lu anyelu kandi? 30 Ne dia shu mbeyaka one lakati ati: Somboya eko dikambu diami, dimi layafuta. Ntu ati: Khumadiondjo ayulumbuya antu andi. 31 Dikambu dia mbuka woma mbedio, dia nko l'anya wa Unyashungu a lumu.

Nyuhu Ushikikalu Anyu a Ntundu

32 Keli nyuhu nshi ya ntundu, lam'akayi yanyi ya Unyashungu le nyu, uku akanyashikikala l'atei w'asui efula. 33 Lu leke lomotshi, nyu nyakayala uku engo ka menda wendenda uma lu tongo la asui anyu. Lu leke lukina, nyu nyakayala la akina wakuwili wuhu ako. 34 Ne dia nyu nyakuki

asi lukanu ketshi, lam'akanyohotola antu diango dianyu, nyaketawo l'ongenongeno, nyakeyi nyati: Teko la diango diuleki ololo, diayushikikala pundju. 35 Okone tanyukimoki elungamelu kanyu, ne dia to keko la difutu dia wuki. 36 Dieli la nyu dia ntetemala, dia nyu ntsha lulangu la Unyashungu, ku nyu nyayulungula daka diakandanyulaki. 37 Ne dia lam'ayeta etenyi ka tshitshe, One laya ka ndja ayuya, hutshimbashimba. 38 Keli untu ami l'ololo ayuyala la lumu Uma lu mbetawo kandi. Ku naka ndi ayutsho ekongokongo, Ku utema ami hawongenangena. 39 Keli shu kema l'atei a wane watsho ekongokongo edja ndu l'eshishwelu, keli teko l'atei a wane weli la mbetawo ka nshimbela nyumu yawo.

Akambu Wakatshama ne Dia Mbetawo

11 Mbetawo keli tshina dia akambu walungamelasu, keli uluwanyi w'akambu wahatatenyi. 2 Ne dia wakatela watshesu dia dikambu ne. 3 Dia mbetawo, mbeyasu shati: Kete yakatungama la diui dia Unyashungu, okone diango dienama kuntungama uma lu diango dienama.

4 Dia mbetawo, mbakalambula Abele Unyashungu ulambu wuleki wa Kena ololo. Lu dikambu so mbakawawuti vati: Untu ololo kendi, Unyashungu kakati osoku lam'akandalungula eshasha andi. Lu mbetawo kako, mbakandateketa, kuyanga ndi ambuvokaka. 5 Dia mbetawo, mbakasekwama Enoka, dia ndi tenaki nyoi; ndi kuntanema, ne dia Unyashungu akosekola. La ntundu k'esekwamelu kandi, wakawuti vati: Ndi akangenyanganya Unyashungu. 6 Untu laha la mbetawo, heyi mbongenyanganya. Ne dia dieli la one layuya le Unyashungu mbetawo ati: Ndi eko, la ndi keli ufutshi a wane watuyangaka. 7 Dia mbetawo, mbakenyama Noa akambu wahatayi uma le Unyashungu; dia woma a Unyashungu, mbakandalongosola watu a luudu dia nshimbela khumbu kandi. Dia dikambu ne, mbakandamia wa la kete, mbakandayala ukito w'akambu w'ololo wa lu mbetawo.

8 Dia mbetawo, lam'aketama Abarahama, ndi akakitanyia diui dia ntsho lu dihili diakandayangi nungula ukito andi. Ndi akunela, kumbeya utsha lene atandatshu. 9 Dia mbetawo, mbakandayala ongandangenda lu kete yakawulaki, uku lu kete yaha yandi, akadjaseka lu tumbu, kame la Isaka la Jakoba, ekito waki la ndi lu

daka diame, 10 Ne dia ndi akalungamelaka usumba weli la tshina dia wulu, Unyashungu keli umbiki la olongosodi awo. 11 Dia mbetawo, ndu Sara ndame akalungula wulu a ntsho diemi lam'akindi usumbi, ne dia ndi aketawo ati: One lakandaki eko la kolamelu. 12 Okone untu otoi, laki uku untu ambuvo, ana efula wakayala uma le ndi uku toto ta l'ulungu, la uku lokongo la l'umamu w'ashi a wuki, laheyama mbalema.

13 Wane tshe wakavu lu mbetawo la ntundu watalungula alaka, keli vo wakawaenyi uma l'etali, wakalemia; waketawo vati: Antu wa kana la angandangenda mbesu la kete nye. 14 Ne dia waku watutaka osoku, wambutenya vati: Ayangi wa kete yawo mbewo. 15 Mete, utunduyala vo wakakanaka dia kete sho yakawamo, tshiki wakeyi nkalula loko. 16 Keli kakiane vo nangaka kete yuleki ololo, yeli l'ulungu. Okone Unyashungu hawaukela sonyi, dia vo mbeta vati: Unyashungu asu, ne dia ndi akalongoswela usumba.

17 Dia mbetawo, mbakakimo Abarahama Isaka lam'akandahimbama. One lakalungula alaka l'ongenogeno, wakayangi nkimo on'andi etoi lakanduti. 18 Nd'ako kakawati vati: Le Isaka, kayuweta tukanula taye. 19 Ndi aketawo ati: Unyashungu eko la wulu wa mbulula kuyanga wane wakavu; uma loko mbakandulungula uku djimbitelu. 20 Dia mbetawo, mbakatshokola Isaka Jakoba la Esau dia akambu wahatayi. 21 Dia mbetawo, mbakatshokola Jakoba ana wa Josefu ahendi lam'akandayang mvo. Ndi akatemola Unyashungu, ekami lu danga diandi. 22 Dia mbetawo, lam'akayang Josefu mvo, ndi akati dia etumbelu k'asi Isariyele, akawadjangela dia weka andi.

23 Dia mbetawo, lam'akuto Mose, ambutshi andi wakawushe ngondo shatu, ne dia vo wakenyi vati: Ona a dimena kendi. Vo kumbuka olembe a khum'ekanga woma. 24 Dia mbetawo, lam'akuli Mose, ndi akaseke mbetama ati: On'a ona umuntu a Farayo. 25 Ndi akaleki nanga nsuwa la antu wa Unyashungu, aha ngenangena lu akambu wa kolo tshenyitenyi. 26 Ndi akakani ati: Lotengo ne dia Kristu lambuleka diango tshe dia l'Edjibitu ongonyi, ne dia ndi akalungamelaka difutu diayayi. 27 Dia mbetawo, mbakandamo uma l'Edjibitu, kumbuka kele ka khum'ekanga woma; ne dia ndi akatemala, uku untu lena one lahenamaka. 28 Dia mbetawo, mbakandatela dambu di'Elekanelu, la

emongelo ka dikila, ne dia undjaki w'ana wa nundu atukuwananda.

29 Dia mbetawo, mbakawateho Uduwa a Tilili uku lu kete yambuma. Asi Edjibitu, lam'akawahimbi osoku, vo wakaditama lu ashi. 30 Dia mbetawo, mbakanyuko kumbu ya Jeriko lam'akawayitshimbi nshi esambeli. 31 Dia mbetawo, Rahaba, umuntu kanga luseka, kumvo kame la waku waki la uhedia, ne dia ndi akalungula atopi la ki.

Akambu wa Mbetawo w'Edjedja Watotombosha Dia Shu Ntetemala

32 Ukundi ayumuta ntu? Dihuli hadiukuki dia dimi mvuta dikambu dia Ngidiyona, Baraka, Samisona, Jefeta, dia Davidi la Samuele la amvutshi — 33 Dia mbetawo kawo, mbakawalembia waualelu, wakatshaka akambu w'ololo, wakalungula alaka, wakadihi enyo wa tambwe, 34 wakadimi dja ya wulu, wakahandi pemo ka yombo. Uma lu weodu mbakawayala la wulu, wakayala wulu lu ta, wakatshanya alimbi la angandangenda. 35 Amantu wakalungula asikawo wakavu, wakulwama uma lu nyoi. Akina wakakomwama wulu, kumbetawo ntshungwama, ne dia vo nungula eulwelu kuleki ololo. 36 Akina waki la dikambu dia ntengama ndu dia nkomwama, ndu di'ekodi, ndu dia kanu. 37 Vo wakukama ave, wakahimboma pi la nso, wakahimbama, wakadiakema la tombo. Vo wakakendakenda wolotshi kuhu di'ekoko la dia mbudi; wakahumbi, wakasuyama, wakatshamela kolo —38 wa la kete kombedima la wo ololo. Vo wakakendakendaka lu ahuli wa tosenga ndu lu ekungu ndu lu weuku, ndu lu afuku wa lu kete.

39 Wane tshe wakeyama dia mbetawo kawo, kunungula daka. 40 Unyashungu akatolongoswela dikambu diuleki ololo, dia vo watukuluwana aha uma le su.

Jesu Eko Utatedi la Unduwanyishi a Mbetawo Kasu

12 Okone ne dia shu tambudingama la ului a wuki w'emenyi, osoku ndu shu tunya wetshu tshe, la akambu wa kolo watutudingamaka lam'esu weodu, tusaki esakelu kasu ka luwangu keli la ntundu l'eteti. 2 Tendaki Jesu, utatedi la unduwanyishi wa mbetawo kasu, one lakashikikala l'asui wa utamba a mpeketanya ne dia ongenogeno wakakitshama la ntundu kandi. Ndi akonyola sonyi kawo, akatudjase lu lunya la pami la kiti ka diulelu ka Unyashungu.

***Mbekiyama le Shesu l'Ulungu
Ayutotwela Elua w'Ololo***

3 Nyukaneli one lakayashikike l'atei w'amonyodi wa kolo lu dikambu diandi, dia nyu nyutukokomo, nyutukuheko l'etema anyu. 4 Nyu nyatayashikike edja ndu dikila lam'akanyalo la akambu wa kolo ta. 5 Nyu nyambuhela daku diakawanyulaki uku le ana wa luta? — nti: On'amí, tonyolaki ekiyelu ka Khumadiondjo, Kana mpeko lam'ayundukulaka. 6 Khumadiondjo atekiyaka one lalangandi, Ndu atokomolaka ona tshe letawondi. 7 Nyu nyatushikikalaka ne dia mbekiyama; Unyashungu atunyutshelaka uku an'andi wa luta. Ona akona lahekiyama le shi? 8 Keli naka nyu nyaha la ekiyamelu keli le antu tshe, keti ana w'uma lu luseka mbenyu, aha ana wa luta. 9 Dikambu dikina ntu, shu taki la washesu ne dia ntekiya, shu takalemiaka. Osoku haleki ololo efula dia shu ndjala l'okongo a Shi etema asu, dia shu ndjala la lumu uka? 10 Vo wakatekiyaka nshi motshi uku aki ololo lu ashu awo. Keli ndi ambutekiya lu ololo asu, dia shu ndjala elungudi w'akambu andi w'ekila. 11 Ekiyamelu tshe hafani l'ongenongeno lam'ekito, keli to keko la fono. Ku l'okongo diku, to katotwelaka wane wambekiyama la to elua wa ki, weli elua w'akambu w'ololo.

Tanyuyalaki Uku Esau

12 Okone nyusimbuli anya womonyami, ndu adui wa dikhusi. 13 Nyolongoswele ekulu anyu mbuka y'usimbwi, ne dia untu latenguna tetoyamaki uma lu mbuka, keli ndi akono. 14 Nyuyelaki akambu wa ki la antu tshe, ndu ekidiamelu keli untu laha la to, henyi Khumadiondjo. 15 Nyendaki ololo, ne dia untu atukunga ngandji ka mamba ka Unyashungu; udiu a lutunu atukutumba l'atei anyu dia nyohenyakenya, ndu dia nanya antu efula. 16 Untu tayalaki umunanyi, kana untu a kolo, uku Esau, ako lakasundja ukito andi la yema ya mbu ya nde. 17 Ne dia nyu mbeyaka nyati: Lam'akandalangi nkita otshoko l'okongo diku, ndi akatunama, ne dia ndi komena dihuli dia nkadimula utema, kuyanga ndi akayangi wulu la asoi lu ashu.

***Akambu wa Diese wa Usika Kristu, la
Akambu Weli la Ndi Dia Ntsha***

18 Ne dia nyu kunsukana la kene kakanyeyi munanda, dja yakahetaka, kaki tshududu, la udjima, la ngimbi, 19 la diui dia punji, la aui wa wulu. Lam'akawuki aui aso, vo wakasengasenga Unyashungu

vati: Tututelaki diui dikina ntu. 20 Ne dia vo kumbeya mbetawo olembe ati: Naka nyama kemotshi kayunanda ukungu ako, to kayukama ave. 21 Enelo keso kakaleki mbutsha antu woma, okone Mose akati ati: Dimi lambutamanya mbuka woma la lukumba. 22 Keli nyu nyambuya lu Ukungu wa Siona, lu ngelu ka Unyashungu a lumu, la Jerusalema ya l'ulungu, la le elui wa andjelo waheyama mbalema, 23 ndu lu lusanganya l'Ekelezia wa ana wa nundu wambufundama kumbu yawo l'ulungu, le Unyashungu Unumbushi w'antu tshe, le nyuma ya antu w'ololo wambuluwanyema, 24 ndu le Jesu oteketedi a sheki y'uyuyu, lu dikila diamongawo mbatutela akambu wuleki wa Abele ololo.

Diulelu Diaheyi Nsutshasutshama

25 Nyendi, tanyutunaki one lanyutela akambu ako. Naka vo kumpanda lam'akawatuni one lakawaewula la kete, dikambu diuleki diayutushimba mpanda naka tayonyola one latewula uma l'ulungu. 26 Lushi lako diui diandi diakasutshasutsha kete. Keli kakiane ndi ambutulaka ati: Etena kekina ntu layumusutshasutsha kete, aha kete tshu, keli ndu ulungu. 27 La diui ne ati: Etena kekina ntu, diambutenya ati: Diango diakasutshasutshama diayunyema, uku diango diakatungama, ne dia diango diahasutshasutshama diatshikali, 28 ne dia shu tambulungula diulelu diaheyi nsutshasutshama. Tuyali la ngandji ka mamba, totemole Unyashungu la mbongenyangenya la kenemo la woma, 29 ne dia Unyashungu asu eko dja yaheta.

***Akambu wa Ntshanela
la wa Ntshela Unyashungu***

13 Anyasu, nyutetemali mbukana ngandji. 2 Tanyuhelaki menya angendangana ketshi, ne dia amotshi wakahangia andjelo lam'akiwo kumbalimbitela. 3 Nyuhoki wane weli lu kanu, uku ndu nyu mbukelekami la wo; ndu waku wambusuyama, uku ndu nyu mbasuyama lu alimba. 4 Diwala dialemiami le antu tshe, dia antu tawunanaki, ne dia Unyashungu ayulumbuya akanga a munanyi la luseka. 5 Tanyuyalaki la saki ya diango. Nyuyali la ongenongeno lu diango dieli la nyu, ne dia Unyashungu ndame kakati ati: Dimi hakoseke, halakutshiki. 6 Okone shu tambuta shati: Khumadiondjo keli ukimanyidi ami; haluki woma. Kayuntshela untu?

Jesu Kristu Eko Pupu Nshi Tshe

7 Nyuhoki elombodi anyu, wakanyutelaka diui dia Unyashungu. Nyukani yimba ya ditshelu diawo, nyukuya mbetawo kawo. 8 Jesu Kristu eko pupu lui ndu elo, ndu pundju. 9 Tanyunganyiamaki la wetshelu wa wehu la wehu w'antu. Ndeka ololo dia utema nshikikala lu ngandji ka mamba, aha lu mbu ya nde, yahasha watuyiyangaka waho. 10 Shu teko la ediakelu, kaheyi wane watutshaka ulimu wa luudu la dipema nde loko. 11 Ne dia etundu wa nyama ku yatelaka olombedi a ladiku dikila diayo lu etemwelo uku ulambu w'akambu wa kolo, yatutshumbamaka l'andja a pangu. 12 Okone ndu Jesu akasuwi l'andja a suku dia lukumbu, ne dia nkidia antu lu dikila diandi. 13 Okone tutshu le ndi l'andja a pangu, totengami la ndi. 14 Ne dia shu kema la usumba wa pundju lindu, keli tatuyangaka usumba wayayi. 15 Dia dikambu diandi, tukimoki ulambu wa mandulaka Unyashungu nshi tshe, uku elua uma lu elomo watetawoka lukumbu landi. 16 Keli tanyuhelaki ntshanela ololo la nkimanyanyiana, ne dia Unyashungu atongenangenaka l'elambu wa wuhu oso.

Nyuyali la Ndjakitshakitsha

17 Nyukitanyia aui w'elombodi anyu, nyuyali l'okongo awo, ne dia vo watosenaka dia etema anyu, uku antu wayedika la Unyashungu diango. Vo

watutshaka dikambu so la ongenongeno, aha la lunyangu, ne dia dikambu diako hadiunyusha nduku waho.

Dia Mbâlombela

18 Nyutolombelaki, ne dia shu tambeya shati: Teko la khum'utema k'ololo, shu nangaka ndjala la kenemo lu akambu tshe. 19 Dimi lambutamanya nyokokomiya dia nyu ntsha wuhu oso, dia dim; nkalula le nyu esadi.

Aui wa Ntshokola la wa Ntumbula

20 Unyashungu a ki, lakakaluya ulami a wuki w'ekoko uma lu nyoi la dikila dia sheki ya pundju, Khumesu Jesu, 21 anyuluwanya lu elimu w'ololo tshe dia nyu ntsha lulangu landi, dia ntsha akambu weli la kenemo lu ashu andi, dia Jesu Kristu! Lutumbu layali le ndi pundju pundju! Ayali osoku!

Aui Akina, la Moyo

22 Anyasu, dimi lambunyokokomiya nti: Nyetawo diui diakamanyewula, ne dia lakanyufundela paka aui tshitshe. 23 Nyeyi nyati: Unyasu Timote akatshungwama uma lu lukanu. Naka ndi ndja esadi, keti dimi layuya kame la ndi dia ndjunyenda. 24 Nyusha elombodi anyu tshe moyo, ndu ekilami tshe. Wa l'Italiya wambunyutumela moyo. 25 Ngandji ka mamba kayali la nyu tshe! Ayali osoku!